



सहिद

SAHID WEEKLY साप्ताहिक

सधैं स्वच्छ र सफा

खाना खाने गरौं ।



नेपाल सरकार

सूचना तथा सञ्चार मन्त्रालय

सूचना विभाग

वर्ष १३, अंक ३८, पृष्ठ-६ ने.सं. ११३७ पोहेला श्वः प्रतिपदा वि. सं. २०७३ पुस १५ गते शुक्रबार DEC. 2016 मूल्य रु. ५।-

११ औं पटक संसद अवरोध: सभामुखद्वारा तीन दिनको समय सीमा जारी देशको सार्वभौमिकता रक्षा गर्ने कि गुमाउनेबीचको संघर्ष

काठमाडौं । पुस १४ गते सभामुखले तीन दिन समय सीमा तोकी कोही पनि सांसदहरूलाई उपत्यका नछाड्न अनुरोध गरेका छन् ।

मंसिर १४ गते मध्यरातमा भारतीय एकाधिकार पूँजीको आडमा संविधान संशोधन विधेयकको प्रस्ताव व्यवस्थापिका संसदमा दर्ता गरेको थियो । जसको पिछमा अहिले प्रतिपक्षमा रहेका दलहरूले सदन र सडक दुवैमा सशक्त विरोध भैरहेको छ ।

विधेयकमा भाषा आयोग गठन गर्ने, अंगीकृतलाई नागरिकता दिने, प्रदेश नं. ५ बाट पहाड अलग गरी तराईका जिल्लामात्र समावेश गर्ने लगायतका बुँदाहरू राखी संशोधन गर्ने प्रस्ताव छ ।

के भाषा आयोग गठन गरेपछि मात्र देशमा बोलिने सबै भाषा राष्ट्रिय भाषा हुने, अन्यथा नहुने ? नेपालमा नेपाली भाषालाई मात्र प्रचलित भाषाको रूपमा लिई



अन्य भाषालाई सौताको व्यवहार गरेकामा विरोध र संघर्ष भैरहेको समयमा अब भाषा आयोगबाट तराईका अधिकांश जिल्लामा स्थानीय भाषा भन्दा पनि भारतीय हिन्दी भाषा बोलचालमा रहेको हिन्दी भाषालाई राष्ट्रिय भाषाको रूपमा विधानमा उल्लेख गर्न चाहेको प्रस्ट छ ।

अंगीकृत नागरिकता लिनेले उच्च पदस्थमा पदवहाली गर्न नपाइने प्रावधानलाई हटाई अब यो संशोधनले अंगीकृत नागरिकता लिनेले अर्को देशको नागरिकता त्यागेमा पुग्ने बनाउन

लागेको छ भने प्रदेश नं. ५ मा कायम रहेको राष्ट्रियताको भावनामाथि हस्तक्षेप गरी तराई भाग अलग गर्ने संशोधन तराईमाथि भारतीय गिद्दे दृष्टिलाई थप बल मिल्ने र तराई अन्नको भण्डार कब्जा गर्ने षड्यन्त्र हुनेछ । यसरी देशको सार्वभौमिकता र स्वाधिनतामा प्रत्यक्ष असर पर्ने गरी नियोजित ढंगले ल्याएको संविधान संशोधन राष्ट्रघाती छ, देशद्रोही छ, कुनै पनि हालतमा पारित गर्न दिनु हुँदैन ।

नेकपा एमाले नेमकिपा, नेकपा माले, राजमो, नेपा राष्ट्रिय

पार्टीलगायत ९ दलले संसदमा १२ औं पटकसम्म अवरोध पारी बिफल तुल्याई दिएका छन् भने सडकमा पनि आन्दोलन जारी रहेको छ ।

यही २२ गते संविधान संशोधनको विरोधमा काठमाडौँमा विशाल प्रदर्शन हुँदैछ ।

राष्ट्रको हित विपरीत संविधान संशोधनको सभामुख आफैले विरोध गर्नुपर्ने समयमा जसरी भएपनि संसदमा पेश गर्न तीन दिनको समय दिनु संसदमा थप द्वन्द्व निम्त्याउनु हुनेछ । अहिले संसदमा भएको संघर्ष देशको सार्वभौमिकता रक्षा गर्ने कि गुमाउने बीचको संघर्ष हो ।

सभामुखले संसद खुलाउने नाममा समयसीमा तोकेर संसदमा संविधान जसरी पनि पारित गराउने सोच राखेमा देशले ठूलो दुर्गति भोग्नुपर्ने हुन्छ । त्यसको दोषी सत्तापक्ष नेकपा माओवादी केन्द्र र नेका लगायत मधेसी मोर्चा र सभामुख पनि हुनेछ ।

विशाल जनप्रदर्शनमा सहभागी हुन नौ दलको आहवान

काठमाडौं । देशको सार्वभौमिकता र स्वाधिनताविपरीत भारतको निर्देशनमा सरकारले दर्ता गरेको संविधान संशोधन विधेयक फिर्ता गराउन नेपाली जनताको सडक र सदनमा आन्दोलन चालू छ ।

विधेयकको विरोधमा आन्दोलनरत नेपाल मजदुर किसान पार्टीलगायत नौ दलको आहवानमा पुस २२ गते काठमाडौं भृकुटीमण्डप मार्गमा दिउँसो १ बजे विशाल जनप्रदर्शनको आयोजना हुँदैछ । सो प्रदर्शन र सभामा सम्पूर्ण नेपाली जनताको सहभागिताको लागि दलले काठमाडौंमा पत्रकार सम्मेलन गरी अपिल गरेका हुन् ।

पत्रकारहरूको जिज्ञासामा नेपाल मजदुर किसान पार्टीका सांसद प्रेम सुवालले सरकारले संविधान संशोधन विधेयक भारतकै निर्देशनमा ल्याएको उल्लेख गर्दै तराई-मधेसको भू-भाग अलग प्रदेश बनाउने विधेयकको प्रावधान सिक्किम भारतमा गाभिँएसतै नेपाल भारतमा गाभ्ने योजना भएको बताउनुभयो ।

सांसद सुवालले राष्ट्रसंघीय शान्ति मिसनमा भारतमार्फत् नेपाली सेनालाई पठाउने प्रस्तावको पनि विरोध गरेको उल्लेख गर्दै प्रदेश नं. ५ को तराई अलग गरी मधेसभित्र अलग प्रदेश बनाउने प्रावधान नेपालको सार्वभौमिकता र स्वाधिनताविपरीत भएको हुँदा प्रदेश नं. २ लाई पनि हिमाल-पहाडसँग जोड्नुपर्ने विचार राख्नुभयो ।

सांसद सुवालले देशघाती विधेयक संसदमा छलफल गर्न लायक नभएको हुँदा

सो विधेयक फिर्ता गरी निर्वाचन गर्नुपर्ने आवश्यकता औल्याउनु भयो ।

पत्रकार सम्मेलनमा एमाले अध्यक्ष केपी ओलीले संविधान संशोधन विधेयक संसदमा छलफल गर्न लायक नभएको हुँदा सो विधेयक फिर्ता गरी निर्वाचन गर्नुपर्ने आवश्यकता औल्याउनु भयो ।

नेपा राष्ट्रिय पार्टीका लक्ष्मण राजवंशीले पनि बोल्नुभएको सो सम्मेलनमा एमालेका भानुभक्त ढकालले अपिल वाचन गर्नुभएको

थियो ।

सम्मेलनमा मालेका सीपी मैनाली, राजमोका दुर्गा पौडेल, परिवार दलका एकनाथ ढकाल, राष्ट्रिय जनमुक्ति पार्टी (लोकतान्त्रिक) का सीमाकुमारी विक, मधेस समता पार्टीका मेघनाथ निषाढ र बहुजन पार्टीका विश्वेन्द्र पासवानको उपस्थिति थियो ।

एकल महिलाको नगर भेला सम्पन्न

पाँगा । मानव अधिकारको लागि महिला एकल महिला समूहको कीर्तिपुर नगर भेला पौष १३ गते बुधबार जनसेवा माविमा सम्पन्न भयो ।

सभाको उद्घाटन प्रमुख अतिथि कीर्तिपुर नगरपालिकाका कार्यकारी अधिकृत समुनकुमार कार्की, विशेष अतिथि महानगरीय प्रहरी वृत कीर्तिपुरका डिएसपी डा. मेख बहादुर खत्रीलगायत अतिथिहरूले संयुक्त रूपमा मैनबत्ती बाली उद्घाटन गर्नुभएको थियो ।

त्यसक्रममा प्रमुख अतिथि कार्कीले एकल महिलाको समस्यालाई नगरपालिकाको स्तरबाट गर्न सकिने कार्य अविलम्ब गर्ने आश्वासन दिनुभयो ।

एकल महिला समाजबाट अपहेलित गर्न नहुने र तिनीहरूको समाजको एक हिस्सा हो भन्दै सम्मानजनक व्यवहार गर्नुपर्ने बताउनुभयो ।

विशेष अतिथि डा. खत्रीले देशमा शान्ति सुरक्षाको लागि सधैं अग्रपंक्तिमा रहेको भन्दै एकल महिलामाथि हुने कुनै पनि हिंसा सह्य नहुने बताउनुभयो ।

नगर भेलामा एकल महिलाको समस्याको रूपमा भूकम्पबाट पूर्ण क्षति भई टहरामा बस्न बाध्य भएको, अनुदान रकम लिन लालपूजा नपाएको, महिला हिंसा र दुर्व्यवहार, रोजगारी समस्या पहिचान गरेको थियो ।

राजनीतिक दलका प्रतिनिधिहरूले समेत शुभकामना मन्तव्य दिएको सो सभाबाट कीर्तिपुर नगर समिति पनि गठन गरिएको थियो ।

मानव अधिकारको लागि महिला एकल महिला समूहमा वीरमाया महर्जनको अध्यक्षतामा कीर्तिपुर नगर समिति गठन भएको जानकारी एकल महिलाकी नेतृ सृजना सिं श्रेष्ठले सहिदलाई जानकारी दिनुभयो ।

जरिवाना तिरेपछि वैद्य हुने ?

नगरको शोभा भौतिक निर्माणले प्रभावित गर्ने कुरामा अकाट्य छैन । हामीले हाम्रो नगर शहर नमूना ढंगले निर्माण गर्ने चाहना हुनु स्वभाविक छ । तर निर्माण गर्दा आफू खुसी गर्न खोज्यो, नक्सा विपरीत निर्माण गर्नातिर लाग्यो भने हाम्रो नगर कुरूप नगर बन्न सक्दछ ।

यसबारे प्रमुख जिम्मेवार नपाको प्राविधिकको हुनेछ जसले फिल्ड भिजिट गर्छ र नक्सा बमोजिम निर्माण गरेको नगरेको रेखदेख गर्छ ।

नपाको प्राविधिकले दिएको प्रतिवेदन नक्सा विपरीत निर्माण हुँदा पनि बोर्डले सदर

गर्ने खेल खेलेको गुनासो पनि आइरहेको छ । निर्माण भैसक्यो अब जरिवाना तिराएर भएपनि घर निर्माण सम्पन्नको प्रमाणपत्र दिने प्रवृत्ति नपाको बोर्डले गरिने हो भने यो शहरको दुर्दशा भन्न बढ्ने छ । कुरूप नगर बनाउने निमन्त्रणा गरेको हुनेछ ।

नगरपालिकामा पेश भएको नक्सा, पास भइसकेपछि त्यही अनुरूप बन्ने वातावरण हुनुपर्छ । नक्सा विपरीत जाने हो भने अर्को नक्सा पेश गर्नुपर्दछ, स्वीकृतिको व्यवस्था हुनुपर्दछ । नपाका प्राविधिकले नियम विपरीत

क्रमशः पृष्ठ ५ मा

विद्यार्थीहरूलाई स्टेशनरी सामग्री वितरण

पाँगा । प्राइमरी एजुकेशन प्रोग्राम (पीइपी) ले पीइपीमा आवद्ध विभिन्न विद्यालयका विद्यार्थीहरूलाई स्टेशनरीका सामग्रीहरू पुस १३ गते बुधबार वितरण गरियो ।

जनसेवा मावि पाँगामा एक कार्यक्रम गरी विभिन्न विद्यालयका ७५ जना विद्यार्थीहरूलाई सो सामग्री प्रदान गरिएको थियो ।

सामग्रीहरू पीइपीका कार्य समितिबाट प्रदान गरेको हो । शिक्षाप्रेमी एवं समाजसेवी जर्मनी नागरिक गिल्फ्रेड जेफर्नको संरक्षण र सहयोगमा संचालित विपन्न वर्गका विद्यार्थीहरूलाई नियमित सहयोग भैरहेको छ ।

Admission
Open at



BBS 1ST YEAR
(Four Year Course)

JANADHAR COMMUNITY CAMPUS

Panga 12, Kirtipur, Kathmandu, Nepal

Tel. No. 4330880, 4331982, Email: janadharcampus@gmail.com

ऐतिहासिक जनअन्दोलन २०८६ चैत २० गते शहादत अमर सहिद



लनबहादुर महर्जन वि.सं. २००६ माघ
हिराकाजी महर्जन वि.सं. २०१७ माघ
राजमान माली वि.सं. २०२५ मंसिर
राजेन्द्र महर्जन वि.सं. २०३० चैत

सहिद साप्ताहिक

वर्ष १३, अंक ३८, २०७३ पुस १५ गते शुक्रबार

शंखापुर प्रकाशन समूहको लागि

सम्पादक/प्रकाशक: नारायण महर्जन

कम्प्यूटर टाइप/सेटिङ्ग: सहिद डेक्सटप

सम्पर्क कार्यालय: जहुँ हिटी युवा क्लब - ११

पाँगा, कीर्तिपुर, फोन नं. ४३३०५८३, ९८४१४३६०२२

E-mail:- kipushahid@hotmail.com

kipushahid@gmail.com

www.kipushahid.blogspot.com

मुद्रण : शर्मिला प्रिन्टर्स, डल्लु, काठमाडौं

सम्पादकीय...

फेरि झ्याप्प बत्ती जान थाल्यो

नेपाल विद्युत प्राधिकरणमा कुलमान घिसिङ्ग महानिर्देशकमा प्रवेश गर्ना साथ सुरुमा काठमाडौंमा लोडसेडिङ्ग मुक्त गर्ने घोषणा गरेको थियो । त्यसपछि उपत्यका लगायत पाँचखालसम्म लोडसेडिङ्गबाट मुक्त गरेको थियो । तर लोडसेडिङ्ग गरेर डिजेल र मट्टितेल र जेनेरेटरबाट कमिशन खान पल्केका प्राधिकरणका केहि सञ्चालकहरु लोडसेडिङ्ग मुक्त गरेको विरोधमा समेत उत्रे । असहयोग आन्दोलन गरे । तर महानिर्देशक डराएनन् अन्ततः प्राधिकरणका सञ्चालक समितिका तीनजना सदस्यलाई जागिरबाट बर्खास्त नै गरे ।

बर्खास्तीको विरोधमा सर्वोच्चमा रित हालियो र पुस १३ गते सर्वोच्चबाट कारण देखाउन आदेश दिदै दुवै पक्षलाई अदालतमा कारण पेश गर्न बोलायो ।

सर्वोच्चको आदेशसँगै १३ गते बेलुका र १४ गते विहान लोडसेडिङ्ग हुन थालेको छ । अधोषित रुपमा झ्याप्प बत्ती कटौतीले जनमानसमा फेरि लोडसेडिङ्ग नै हुने हो कि भनी चिन्ता व्यक्त गरेका छन् ।

वर्षौं दिन १८ घन्टासम्म लोडसेडिङ्ग खेपेका काठमाडौं उपत्यकामा एक जना उच्च पदस्थ कर्मचारीले लोडसेडिङ्ग हटाउन सकिन्छ र ? के कर्मचारीकै कारण हिजो लोडसेडिङ्ग भएको हो ? प्रश्न उठेको छ ।

जलस्रोतको धनी देशमा लोडसेडिङ्ग हुनु दुःखको कुरा हो । अझ भारतमा सस्तो बिजुली दिएर महंगोमा किन्नु त देशघाती नै हो ।

विश्वमा पानीमा धनी देशहरु बिजुली र पानीको व्यवस्था गरेर धनी हुने तर नेपाल अपार पानीको स्रोत भएपनि कंगाल भएको छ । सरकार वर्षमा १००० मेगावाट विद्युत उत्पादन गर्ने फुस्रो आश्वासन दिन्छ तर १ मेगावाट पनि बनाउँदैन । कछुवा गतिले जलस्रोतमा धनी देश लोडसेडिङ्गबाट मुक्त हुने कहिले ?

सुगौली सन्धिको सक्कल प्रति खोइ ?

- बुद्धिनारायण श्रेष्ठ

मार्च १८१६ मा नेपाल र ब्रिटिसकालीन भारतबीच भएको सिमानासम्बन्धी सुगौली सन्धिको सक्कल प्रति कहाँ छ भन्ने सम्बन्धमा अध्येता तथा अनुसन्धानकर्ताहरुमा जिज्ञासा छ । सामान्यतया दुई देशबीच भएको सन्धि/सम्झौता ती दुवै देशसँग आ-आफ्नो प्रति हुनुपर्ने हो । तर नेपालमा कहीं कतै पाइएन । तर ब्रिटिसकालीन विराशद बोकेको वर्तमान स्वतन्त्र भारतको सम्बन्धित निकायमा पनि भएको आभास पाइएको छैन । खोजीनीति गर्दा बेलायतको सम्बन्धित 'अर्काइभ'मा पनि सक्कल प्रति अथवा यसको छायाँ प्रति भेटिँदैन । सन्धिको टाइपिङ्ग प्रतिमात्र हेर्न, देख्न, फोटोकपी गर्न पाइन्छ । अखिर सुगौली सन्धिको मूल प्रति किन कतै पनि भेटिँदैन ? सक्कल प्रति मौजुदा नभएर हो अथवा नष्ट भएर उपलब्ध नगराइएको हो या सार्वजनिक गर्न नहुने भएर यसबारे जानकारी नगराइएको हो ?

किन सुगौली सन्धिको मूल प्रति नै चाहियो ? टाइपिङ्ग प्रति उपलब्ध भएकै छ । मूल प्रति हेर्न किन मरिहत्ते गर्नुपरेको हो ? यस सम्बन्धमा देश र विदेशका कतिपय अनुसन्धानकर्ता शंकाको भावले हेर्ने र भन्ने गर्छन् - कतै सन्धिको सक्कल प्रति र टाइपिङ्ग प्रतिबीच केही दफा तथा वाक्य प्रकरण फरक त छैन ? फरक नपरे मूल प्रति अथवा यसको छायाँ प्रति किन अनुसन्धानको सामग्रीको रूपमा उपलब्ध हुनसकेको छैन ? अर्का थरी अनुसन्धानकर्ताहरु भन्ने गर्छन् - सक्कल प्रति र बजारमा आएका टाइपिङ्ग प्रतिका विवरण फरक परेको हुनाले नै मूल प्रति नपाइएको हो । यस्ता प्रश्न र प्रतिप्रश्न अध्येताहरुका दिमागबीच घुमिरहेको छ ।

यस पंक्तिकारले पनि सुगौली सन्धिको सक्कल अथवा छायाँ प्रति पाउन विश्वको ठूलो पुस्तकालय अमेरिकाको लाइब्रेरी अफ कंग्रेस तथा हावेर्ड विश्वविद्यालय पुस्तकालयमा हालै पनि खोजतलास गर्‍यो । पाउन सकिएन । ७ वर्ष पहिले बेलायतस्थित ब्रिटिस म्युजियम लाइब्रेरी तथा पब्लिक रेकर्ड अफिसको अर्काइभ पनि चहारियो । तर पाउन सकिएन । चहार्ने क्रममा ३१ जुलाई १९५० मा भएको नेपाल-भारत शान्ति

तथा मैत्री सन्धिको सक्कल प्रतिचाहिँ किवी गार्डेनस्थित पब्लिक रेकर्ड अफिसमा हेर्न पाइएको थियो । यहाँ मलाई जिज्ञासा लाग्छ, सन् १९४७ मा भारत स्वतन्त्र भई भारतबाट अंग्रेज गइसकेपछि नेपाल र भारतबीच भएको १९५० को सन्धिको सक्कलप्रति कसरी बेलायत पुग्यो ? सक्कलप्रति त नेपाल र वर्तमान भारतसँग मात्र हुनुपर्ने होइन र ? कतै नेपालको सक्कल प्रति बेलायत पुर्‍याइएको त होइन ? के १९५० को सक्कल प्रति अहिले नेपालमा छ ? एक वर्षअघि गठित प्रबुद्ध व्यक्ति समूहका सदस्यले सक्कल प्रति हेर्न पाएका छन् ? यस्तै जिज्ञासा सन् १८१६ मा भएको सुगौली सन्धिको मौजुदामा पनि लाग्नु हुनसक्छ । कतै सक्कल प्रति र टाइपिङ्ग प्रतिको विवरण फरक परेको हुनाले नेपालमा रहेको प्रति बाहिर उडाइयो र बाहिर भएको प्रति पनि गायब गरियो कि; अनि टाइपिङ्ग प्रति प्रचलनमा ल्याइयो ।

नेपालमा सुगौली सन्धिको मूल प्रति छैन भन्ने कुरो योगी नरहरिनाथले सर्वोच्च अदालतमा दिएको रिट निवेदनमा सर्वोच्चले गरेको फैसलाबाट जान्न सकिन्छ । १९५० को शान्ति तथा मैत्री सन्धिको दफा-८ अनुसार सुगौली सन्धि रह गरिएकोले नेपालको प्रादेशिक अखण्डता, तिनको मान्यता र त्यसमा नेपाली जनताको भोगचलन कायम गर्न/गराउन योगी नरहरिनाथ तथा फणिन्द्र नेपालगायतले २०५६ बैशाख ८ मा सर्वोच्च अदालतमा रिट निवेदन गरेका थिए । यस सम्बन्धमा सर्वोच्च अदालतबाट तत्कालीन श्री ५ को सरकारलाई सुगौली सन्धि सक्कल प्रति पेस गर्न समादेश भएको थियो । तर सरकारले सक्कलप्रति नभेटिएकोले टाइपिङ्ग प्रतिको फोटोकपी मात्र प्रस्तुत गरेको थियो । अन्त्यमा सर्वोच्च अदालतले 'नेपाललाई अहित हुने गरी वर्षैदिखि नेपाल-भारतबीचको सिमाना हेरफेर गरिँदै आएको विषयलाई गम्भीरतापूर्वक लिई प्रादेशिक अखण्डतामा खलल नपर्ने गरी मिलाउनु' भनी २०६० असार १२ मा निर्णय फैसला गर्दै सरकारलाई आदेश दिएको थियो ।

यी कुरा आफ्नै ठाउँमा छन् । तर उल्लेखनीय कुरा के छ भने सन्धिको टाइपिङ्ग प्रतिको पनि टाइपिङ्ग

प्रतिमा केही सांकेतिक चिन्ह फरक पढे आएको पाइन्छ । भारत सरकार विदेश विभागका उपसचिव सी.यु. एटचिसनले संकलन गरेको 'ट्रिटिज, इन्गेजमेन्ट्स एन्ड सनदस'मा सन् १८९२ मा प्रकाशित टाइपिङ्ग प्रति र त्यसको पनि टाइपिङ्ग गरी १९२९ को पुस्तिकामा रहेको सुगौली सन्धिको ढाँचामा केही फरक रहेको पाइन्छ । 'नेपालको तर्फबाट चन्द्रशेखर उपाध्याय र इस्ट इन्डिया कम्पनीका तर्फबाट पेरिस ब्राडसले हस्ताक्षर गरी गभर्नर जनरल डीडी अक्टरलोनीद्वारा अनुमोदित' भनिएको पहिलो टाइपिङ्ग प्रतिमा 'दस्तखत' भन्ने शब्द लेखी ३ वटा सिल (छाप) को संकेत उल्लेख गरिएको छ भने त्यसको अर्को टाइपिङ्ग प्रतिमा यी केही पनि छैनन् । सुगौली सन्धिको ९ महिनापछि गरिएको पूरक सन्धिको अन्त्यमा 'ए ट्रिउ ट्रान्सलेसन, दस्तखत जी. वेले स्ली, एसिस्टान्ट' भनी उल्लेख गरिएको छ । तर सन् १९२९ को टाइपिङ्ग प्रतिमा यी विवरण हटाइएको छ । यसरी टाइपिङ्ग प्रतिको पनि टाइपिङ्ग प्रतिमा विवरणात्मक ढाँचा फरक हुँदै आएको पाइन्छ ।

सुगौली सन्धिको सक्कल प्रति नै खोज्नुपर्ने कारणमध्ये अनुसन्धानकर्ताहरु भन्छन् - मेचीदेखि टिस्टासम्मको भू-भाग नेपालले परित्याग गर्ने भन्ने कुरो सक्कल सन्धिमा उल्लेख नभएको हुनसक्छ । किनकि त्यस क्षेत्रमा इस्ट इन्डिया कम्पनी सरकार र नेपाल सरकारबीच कहिल्यै पनि लडाई, भगडा, किचलो, वादविवाद परेको थिएन । तर सन्धिको हवाला दिएर टाइपिङ्ग गरेको प्रतिमा सन्धिको धारा-३ अन्तर्गत अन्तिम चौथो र पाँचौं दफामा 'मेची र टिस्टा नदीका बीचमा पर्ने सम्पूर्ण तराई र मेची नदी पूर्वतर्फका पहाडहरुमा पर्ने समस्त भूमि नेपालद्वारा इस्ट इन्डिया कम्पनीलाई सदाका लागि परित्याग गर्छ' भन्ने उल्लेख भएको छ । कतै यी दुई दफा टाइपिङ्ग प्रतिमा थपिएका पो हुन् कि भने शर्माको धारणा रहेको छ ।

यो शंका कसरी उब्जिएको छ भने त्यही सन्धिको धारा-२ मा 'दुई राष्ट्रबीच युद्धभन्दा अधिका विवादग्रस्त इलाकाहरुका सबै दाबी

नेपालका राजाबाट परित्याग गरिबक्सन्छ' भन्ने उल्लेख छ । तर मेची र टिस्टा बीचको भू-भाग विवादग्रस्त भएको थिएन । त्यसकारण मेची-टिस्टाको कुरा मूल सन्धिमा नपरेको हुनसक्छ । यस्तैगरी नेपालले गुमाएको तराईको भू-भाग फिर्ता दिनेसम्बन्धी ११ डिसेम्बर १८१६ मा गरिएको पूरक सीमा सन्धिमा 'ब्रिटिस सरकार, राजाले गुमाएको राप्तीदेखि गण्डक र गण्डकदेखि कोसी नदीसम्मको सम्पूर्ण तराईको पहिलाको दक्षिणी सीमासम्मको जमिन फिर्ता दिन इच्छुक रहेको छ । यो जमिन फिर्ता पाएपछि नेपाललाई प्रतिवर्ष दिइने २ लाख रुपैयाँ दिन बन्द गरिनेछ' भन्ने उल्लेख छ ।

राप्ती नदी कर्णालीमा मिसिएर गंगा नदीसम्म पुगेको छ । यसैगरी गण्डक (नारायणी) नदी र कोसी नदी पनि गंगा नदीसम्म पुगेको छ । यी नदीको सम्पूर्ण तराईको जमिन भन्नाले गंगा नदीसम्मको भाग नेपालले फिर्ता पाएको त होइन भन्ने जिज्ञासा पनि रहन्छ । यदि यस्तै हो भने सुगौली सन्धि सक्कल प्रतिले नेपालको सिमानालाई बंगलादेश पुर्‍याएको हुन्छ । तर अनुमोदन गर्ने माननीय एडवार्ड गार्डनरद्वारा अनुमोदन गरिएको पूरक सन्धिको पुछारमा 'विवादित जमिन बाहेक' भनेर उल्लेख गरिएको छ । कतै मूल सन्धिपत्रमा यी तीन शब्द परेका छैनन् किन भएपछि तर्क पनि उठ्न सक्छ । यिनै शंका समाधानका निम्ति सुगौली सन्धिको सक्कल वा छायाँ प्रति आवश्यक पर्न आएको देखिन्छ ।

सन्धि सक्कल प्रतिको छायाँ प्रति सार्वजनिकीकरण गर्नु हुन्छ भन्ने कुरो नेपाल-चीनबीच भएको सीमा सन्धिको फोटोकपी उपलब्धताले पुष्टि गर्छ । ५ अक्टोबर १९६१ मा नेपालका राजा महेन्द्र र चीनका राष्ट्रपति लि साउचीले आ-आफ्नो लिपिमा स्वहस्त दस्तखत गरेको सन्धिको छाया प्रति यस पंक्तिकारसँग पनि रहेको छ । यसअनुसार सुगौली सन्धिको छाया प्रति सार्वजनिक गर्न नहुने देखिँदैन । सुगौली सन्धिको सक्कल प्रति पत्ता लगाउने कुरो केवल व्यक्ति वा संस्थाको मात्र नभई सबै नेपालीको चासो बन्नुपर्छ । यसमा नेपालको सार्वभौमिकता र भौगोलिक अखण्डताको कुरा लुकेको छ ।

देशघाती संविधान संशोधन विधेयकको विरोधमा देशव्यापी आन्दोलनको आवश्यकता

– प्रेम सुवाल

सरकारले संविधान संशोधन विधेयक भारतीय शासक वर्गको निर्देशनमा ल्याएको हो । भारतले संविधान घोषणा रोकन भारतीय विदेश सचिव एस जयशंकर काठमाडौं पठाएर दबाव दिएको र नेपालको पारवहन अधिकार हनन गरी नाकाबन्दी लगाएको थियो । यो यथार्थ संशोधन विधेयक ल्याउने र समर्थन गर्ने नेताहरूलाई थाहा भएकै हो भने नेपाली जनतालाई पनि थाहा छ । यसकारण सरकारले यो देशघाती विधेयक फिर्ता गर्नुपर्छ ।

भारतको नियत हिन्दीलाई सरकारी कामकाजको भाषाको सूचीमा राख्न लगाउने र अन्ततः नेपालको राष्ट्रिय भाषा तथा माध्यम भाषा बनाउने हो, नेपालीसँग विवाह भएका विदेशी महिलालाई तत्कालै अंगीकृत नागरिकता दिने र राष्ट्रपति, प्रधानमन्त्री, प्रधानन्यायाधीश, सभामुख, सेना र प्रहरी प्रमुखलगायत पदाधिकारीमा लाने र अन्ततः संसदबाट नेपाललाई सिक्किमजस्तै बनाउने हो, प्रदेश नं. ५ लाई हिमाल-पहाडबाट अलग गरी सम्पूर्ण तराई-मधेस एक प्रदेश बनाउने र अन्ततः

पाकिस्तानबाट बंगलादेश टुक्रा गरेजस्तै नेपालबाट तराई-मधेस टुक्रा गर्ने हो, भूगोललाई बेवास्ता गरी जनसंख्याअनुसार निर्वाचन क्षेत्र निर्धारण गरी प्रतिनिधिसभा र राष्ट्रिय सभामा अङ्गीकृत नेपाली नागरिकहरूको बहुमत बनाउने र संसदबाटै नेपाललाई भारतमा गाभ्ने नै हो ।

सन् १९७५ मै भारतले नेपालको तराई-मधेस अलग गरी भारतमा गाभ्ने योजना बनाएको भारतीय गुप्तचर संस्थाका पूर्वअधिकारी आर.के. यादवले आफ्नो पुस्तक 'मिसन २०५०'मा उल्लेख गरेका छन् । भारतको ग्वालियरस्थित जिवाजी विश्वविद्यालयका प्राध्यापक मुकेशकुमार सिंहले ४० लाख भारतीयले नेपाली नागरिकता पाएको उल्लेख गरेका छन् । यसकारण यो विधेयक फिर्ता नभएसम्म जनताको आन्दोलन रोकिने छैन र संसदको बैठक चल्ने छैन ।

यो संशोधन विधेयक संविधान कार्यान्वयन र तीनतहकै निर्वाचन गर्नको लागि ल्याइएको होइन । भारतीय शासक वर्गको नेपालको सार्वभौमिकता हडप्ने योजनालाई मद्दत पुऱ्याउन ल्याइएको हो । यो संशोधन

विधेयक संविधानको धारा २७४ को सार्वभौमिकता र स्वाधीनतालाई आँच पुरने गरी संशोधन ल्याउन नपाउने प्रावधानविपरीत छ । नेपाल र नेपाली जनताको हितविपरीत छ । यो संशोधनलाई चुनावसँग वा अन्य विषयसँग जोडेर ल्याउन पनि मिल्दैन । यो संशोधनलाई महाभियोग र निर्वाचनसँग जोडेर प्याकेजमा सहमति गर्न पनि सकिदैन ।

यो संशोधन विधेयक संसदमा दर्ता गर्ने मिल्दैनथ्यो । पुस ४ गतेको संसदको कार्यसूचीमा राखी यो विधेयकलाई छलफल गराउन खोजियो । देश विखण्डन गर्ने यो विधेयक संसदमा छलफल हुनैसक्दैन । नेपाली जनताको आन्दोलन बढ्दो छ । यसकारण विधेयक फिर्ता नभएसम्म संसदको बैठक अधि बढ्ने अवस्था छैन ।

संविधानको समाजवादउन्मुख प्रावधानअनुसार आर्थिक समानता, सामाजिक न्यायको लागि उत्पादनका मुख्य साधन र सेवा सामाजिकीकरण गर्ने, नेपालीको सम्पत्तिको सीमाङ्कन गरी विदेशमा राख्न नपाउने, शिक्षा र स्वास्थ्य निःशुल्क गर्ने, युवालाई स्वदेशमा

रोजगारी दिनेलगायत विषय समेटेर संविधान संशोधन विधेयक किन ल्याइदैन ? भारतले ७१ ठाउँमा ६० हजार हेक्टरभन्दा बढी नेपाली भूभाग अतिक्रमण गरेको फिर्ता लिने, भारतले उखेलेर नेपालतर्फ सारेका ११ सयभन्दा बढी सीमा स्तम्भहरू यथास्थानमा राख्ने संशोधन विधेयक किन ल्याइदैन ? नेपाल मजदुर किसान पार्टीले नेपालको क्षेत्रफल १,४१,१८१ वर्ग किलोमिटर संविधानमा उल्लेख गर्नुपर्नेसहित देश र जनताको हितमा संविधानको ७१ वटा धारा र दुईवटा अनुसूचीमा संशोधन पेश गरेकोलाई स्वीकार किन गरिएन ?

देशघाती संशोधन विधेयक सरकारले फिर्ता लिएर संविधान कार्यान्वयन र चुनावको लागि वातावरण तयार गर्नुपर्छ । यो विधेयक फिर्ता नभएसम्म नेपाली जनताको आन्दोलन रोकिने छैन । यो आन्दोलनले यो विधेयकलाई खारेज गर्छ । तराई-मधेस भूभागमात्र भएको प्रदेश नं. २ को सीमाङ्कनलाई पनि परिवर्तन गरी हिमाल-पहाडसँग जोड्न लगाउने छ भने देश विखण्डन गर्ने र अन्ततः देशको



सार्वभौमिकता गुम्ने संशोधन ल्याउने पार्टी र तिनका नेताहरूलाई पनि यो आन्दोलनले ठेगान लगाउने छ । जनताको यो आन्दोलनले सरकारलाई नै विघटन गर्नेछ । देशघाती संशोधन विधेयक फिर्ता गराउन आन्दोलन काठमाडौं र प्रदेश नं. ५ मात्र सीमित हुनेछैन, तराई-मधेसको पूर्व भूपादेखि

पश्चिम कञ्चनपुरसम्म आन्दोलन उठ्नेछ ।

धन्यवाद ।

(देशघाती संविधान संशोधन विधेयक फिर्ता गराउन आठ दलका युवा-विद्यार्थीले नयाँ बानेश्वरमा पुस ५ गते आयोजना गरेको विरोधसभामा राख्नुभएको मन्तव्य -सं)

पाँगाका ज्येष्ठ नागरिकको बःखु भ्रमण

तीनथाना । ज्येष्ठ नागरिक सेवा केन्द्र पाँगाका ज्येष्ठ नागरिकहरूको भ्रमण पौष ९ गते चन्द्रागिरी नगरपालिकाको वडा नं. १९ स्थित बःखु तीनथानामा सम्पन्न भयो ।

प्रत्येक महिलामा अर्थात् समय मिलाएर एक ठाउँमा भ्रमण गराउने उद्देश्य अनुरूप सो दिन बःखुमा भ्रमण भएको हो ।

पाँगाका २७ जना पुरुष र ७६ जना महिला र संचालक समेत गरी १२५ जनाको भ्रमणको लागि आवश्यक भोजनको व्यवस्था स्थानीय समाजसेवी हिमालमणी थापाले गर्नुभएको थियो भने यातायातको सेवा कीर्तिपुर यातायात सेवा कम्पनी लि.ले निःशुल्क गरेको थियो ।

त्यस अवसरमा समाजसेवी थापालाई केन्द्रका तर्फबाट स्वागत तथा धन्यवाद ज्ञापन गरी सम्मान गरिएको थियो । वहाँले ज्येष्ठ नागरिकको लागि



एक दिन भोजन गर्ने मौका मिलेकोमा खुशी व्यक्त गर्नुहुँदै हामीलाई जन्म दिने आमाबुबाको सेवा गर्नुपर्ने आवश्यकता बोध गराउनुभयो ।

कार्यक्रममा केन्द्रका आजीवन सदस्य इन्द्रमान महर्जनले पाँगा सेवा केन्द्रको दैनिकी गतिविधि बताउनुभयो । कार्यक्रममा अध्यक्ष दुर्गा कुमारी महर्जन, सचिव

हिरादेवी महर्जन र केन्द्रका सल्लाहकार अर्जुन महर्जनले ज्येष्ठ नागरिकको सेवाबारे बोल्नुभएको थियो ।

बःखुमा पनि ज्येष्ठ नागरिक सेवा केन्द्रमा आवद्ध ज्येष्ठ नागरिकलाई हिरानानी महर्जनले व्यायाम र संगीत मार्फत् नाचगान गरी मनोरञ्जन गरेको थियो ।

साहित्यकार बुद्ध साय्मीको अन्तिम श्रद्धाञ्जली

काठमाडौं । नेपाः राष्ट्रिय पार्टीका केन्द्रीय उपाध्यक्ष एवं पूर्व सभासद एवं साहित्यकार क्रान्तिकारी कवि बुद्धरत्न मानन्धर (बुद्ध साय्मी) को पौष १२ गते मंगलबार पशुपति आर्यघाटमा अन्त्येष्टि गरियो । मंगलबार नै अन्तिम श्रद्धाञ्जलीको लागि न्यूरोडस्थित भूगोल पार्कमा राखिएको थियो ।

वि.सं. २००० (ने.सं. १०६४) मा काठमाडौंको तेवहालमा जन्मनु भएका साय्मी ७३ वर्षको उमेरमा पौष १० गते अल्का अस्पतालमा निधन भएको थियो । वहाँलाई कलेजो, मृगौला

र मधुमेहको रोगले गर्दा लामो समयदेखि अस्वस्थ हुनुहुन्थ्यो ।

२०६४ सालको संविधान सभामा नेपाः राष्ट्रिय पार्टीका तर्फबाट समानुपातिबाट निर्वाचित हुनुभएका साय्मीले संविधानसभामा नेपालभाषाबाट प्रस्तुत हुनुहुन्थ्यो भने साहित्यले जनताको सेवा हुनुपर्ने, जनताको जनजीविकोमा प्रयोग हुनुपर्ने मान्यताका क्रान्तिकारी कवि हुनुहुन्थ्यो ।

वहाँको श्रीमती तथा एक छोरा र एक छोरी छन् । साय्मीप्रति सहिद साप्ताहिक हार्दिक श्रद्धा सुमन अर्पण गर्दछ ।



रोग निदानको लागि स्वास्थ्य शिविर सम्पन्न

कीर्तिपुर । बाघभैरव ज्येष्ठ नागरिक समाजको आयोजनामा नेपाल सरकार राष्ट्रिय आयुर्वेद अनुसन्धान तथा तालिम केन्द्र कीर्तिपुरको सहयोगमा ३ दिन निःशुल्क स्वास्थ्य शिविर सम्पन्न भयो ।

पौष ५-८ गतेसम्म कीर्तिपुर माध्यमिक विद्यालयको प्राङ्गणमा मंसिर ६ गतेको शिविरमा सहभागी भै स्वास्थ्य सेवा प्राप्त गर्नुभएकाको पुनः परीक्षण तथा तथ्याङ्क संकलन गरेको थियो । शिविरमा प्रेसर र सुगर

रोगीको हाडजोर्नी परीक्षण गरेको थियो । संस्थाले नियमित परीक्षण गरी रोग निदान गर्ने लक्ष्यसाथ भएको शिविरमा ५५ जनाको परीक्षण भएको समाजका सचिव बाबुराम महर्जनले सहिदलाई बताउनु भएको थियो ।

WANTED IMMEDIATELY

1. One Maths Teacher for Lower Secondary Level

- Minimum Bachelor's Degree in Maths
- Experience at least 2 years
- Fluent in spoken and written English
- Preferably residential at hostel

2. Co/Extra Curricular Teacher

- Minimum Higher Secondary Passed
- Experience at least 2 years
- Fluent in spoken and written English
- Capable to guide students in Quiz, Elocution, Debate and various other activities

Contact immediately with your CV and testimonials to:



Pushpasadan Boarding High School

Dhalpa, Kirtipur-17, Kathmandu, Nepal

Phone: 4331827, 4333738

Mobile: 9841434857, 9841933156, 9849821547

e-mail: puspasadan@gmail.com

हार्दिक बधाई

मेरो आत्मीय मित्र काठमाडौंको
दक्षिण क्षेत्र कीर्तिपुर निवासी
जेसि. विकास महर्जन
अति नै प्रतिभाशाली र लोकप्रिय
समाजसेवी मित्रको
नेपाल जेसिजको
४३ औं महाधिवेशनमा
राष्ट्रिय उपाध्यक्ष जस्तो
गरिमामय पदमा निर्वाचित हुनु
भएकोमा हार्दिक बधाई तथा
कार्यकाल पूर्ण सफलताको
कामना गर्दछु ।



जेसि. विकास महर्जन
राष्ट्रिय उपाध्यक्ष २०१७ नेपाल जेसिज



हिमेश केसी

युवा संघ केन्द्रीय सदस्य तथा युवा संघ १० नं. क्षेत्रीय कमिटी

साहित्य स्तम्भ

- रमेशमान महर्जन
पाँगा

जनताको मुक्ति कहिले नहुने भो

नेपाल हो यो नेपाली नाम मात्र
गरिव जनता भोक भोकै मर्ने भो
जनताको हकहितको लागि काम गर्ने
यो देशमा कहिले नजन्मिने भो

जो पनि आउँछ ठूलूला कुरा गर्छन्
मौका नपाएसम्म बाचा गर्ने भो
आ-आफ्नो स्वार्थ पूरा भएपछि
सबैलाई लात्तीले हान्ने भो

प्रसिद्ध, लोकप्रिय व्यक्तिहरुको
हत्यारा थाहा छैन, दरवार हत्याकाण्ड भो
विश्वको मान चित्र नै विचित्र सगरमागाको
वर्षोनी हिमशिखर नै सुक्ने भो

कटै कुनै गोलार्दबाट पनि
हावा चल्नु पर्दैन त्यसै पात हल्लिने भो
शकै शंकामा आतंकित भएर
दुषित राजनीतिले लड्का जल्ने भो

कहिले हुन्छ यो देशको भलो
जाति भाषा धर्म र संस्कृति नै मेटिने भो
हिमाल, पहाड र तराईवासीहरुको
अस्तित्वको लडाईं कहाँ पुग्ने भो

खाए खा नखाए धिच हामी जनजाति
निमुखा तल्लो जाति त्यसै पिल्सिने भो
अन्न भक्त नाना थरीका कु जातिले
भोलि सजिलैसँग नेपाल नै बेचिने भो

वीर गोर्खाली अमर शहीदहरुको सपना
इतिहासबाटै निमिट्यान्न पार्ने भो
विश्वमै नभएका ती राक्षसहरुले
आफ्नै सन्तानको रगत पिउने भो

सम्पत्ति विवरण सबैलाई थाहा छ
दुनियाँको आँखामा छारो हाल्ने भो
काम कुरा सुन्दा हाँस्दा हाँस्दै
हामी सबै देशवासीलाई भुत्तुकै पार्ने भो

देश कहिले कता जाने हो
कहाँ कुन देशमा मिल्ने भो
अमेरिका, जापान, भारत र चीन
कुन देशको नागरिक भइने हो ?

काले काले मिलेर खाने दाउ
अधिराज्य भर लाग्ने गर्ने भो
देगा तो देगा नै देगा तो
साचिककै काँचै खाने भो

लाठी बम बारूदको बारेमा
धेरै कुरा सुन्ने सुनाउने भो
अब त एकै मिनेटमा सखाप पार्ने
आधुनिक क्रान्ति ग्यासको विकास गर्ने भो

यस्तो अवस्थामा नेपाली भएर बाँच्नु भन्दा
आत्महत्याको विकल्प खोज्नु पर्ने भो
अभै केही बिग्रेको छैन बिन्ती छ
के सबै दलहरु दलाल हो ?

व्यक्तिगत, दलगत स्वार्थ छोड्नुहोस्
राष्ट्रियताको पक्षमा उभि दिनुहोस्
सबै सच्च नेता कार्यकर्ताहरु
सडकमा आएर नेतृत्व गरिदिनुहोस्

धानको भाउ तोकेर आएपछि
सविधान त्यसै उडाउने भो
आर्थिक क्रान्ति भन्दा भन्दै
भूकम्प पीडितलाई पनि सिध्याउने भो

रात दिन दास भएर लास बनेर
भूत पिशाचले भैं तर्साउने भो
मेरो बाबुको बाह्रै तक्का तक्का
कुर्सिमा बसेर भिड्ने भो

शरीर मात्र स्वदेशी छन् तिनीहरु
भाषा भेषभुषा सबै विदेशीनै भो
आगो देखि तर्सिने बाघहरु
लोडसेडिङको नामले चम्किने भो

आए आँप सविधान भुटारो हानेर
जर्वजस्ती संशोधन गर्ने भो
खरिद बिक्री टेन्डर परेपछि
नुनको सोभो त गर्ने नै भो

शान्ति, विकास र निकास नचाहनेले
आफ्नै डम्फ मात्र बजाउने भो
सहमतिको विकल्प कसरी कसले खोज्ने
ठूला दलहरुनै दल दलमा फस्ने भो

समस्या आउँछ समाधानको बाटो खुल्छ
मै हुँ भन्नेले त्यो मुहान ठुल्ने भो
रेफ्री नभएको गणतान्त्रिक खेलमा
वार्ता नै वार्ताले बरवाद हुने भो

आखिर मर्ने त ति सोभो सिधा जनता
दुई ठूला ढुङ्गाको बीच तरल नै भो
संघीयता के हो पहिचान के हो
खसीको टाउको देखाएर राँगा मासु बेच्ने भो

छट्ट ति स्यालहरुले बाघको छाला ओढेर
यो देशलाई तहसनहस गर्ने भो
जस्को शक्ति उसैको भक्ति
जनताको मुक्ति कहिले नहुने भो

जरिवाना.....

निर्माण छ भनेर भनिसकेपछि
बोर्डले सम्पन्नको सर्टिफिकेट दिने
बन्द गर्नु पर्दछ। अझ नक्सा पास
नहुँदै निर्माण गर्ने परम्परा हिजो
जस्तै आज पनि भैरहेको छ,
त्यसलाई पूर्ण रुपले रोकनुपर्दछ
तब कीर्तिपुरको शोभा बढ्ने छ

नत्र नपा आफैले कुरूप बनाउने
काम गरेको हुनेछ।
कीर्तिपुर
नगरपालिकामा दर्ता भएका नक्सा
डिजाइनरहरुबाट मंसिरसम्म ४३९
वटा नक्सा दर्ता भएको जनाएको
छ।

आ.व. २०७३/७४ को
साउन महिनामा १३२ वटा भाद्रमा
९२, असोजमा ७२, कार्तिकमा ६६
र मंसिर महिनामा ७७ वटा नक्सा
डिजाइन नपामा दर्ता भएको नपा
स्रोतले जनाएको छ।

पाँगा महिला बचतको नवौँ साधारण सभा सम्पन्न

पाँगा । पाँगा महिला
बचत तथा ऋण सहकारी संस्था
लि. को नवौँ वार्षिक साधारण
सभा शनिबार पाँगा पार्टी भेन्युमा
सम्पन्न भयो । प्रमुख अतिथि
कीर्तिपुर नगरपालिकाका कार्यकारी
अधिकृत सुमन कुमार कार्कीले सो
सभाको उद्घाटन गर्नु भएको थियो
। त्यसक्रममा वहाँले महिलाहरुको
पहलमा संचालित संस्थाले महिला
पुरुष सबैको सेवा हुने विश्वास
व्यक्त गर्नुभयो ।

संस्थाका अध्यक्ष विना
महर्जनले संस्थाको वार्षिक प्रतिवेदन
प्रस्तुत गर्नु भएको थियो भने
कोषाध्यक्ष मनदेवी महर्जनले आर्थिक
प्रतिवेदन पेश गर्नु भएको थियो ।



संस्थाका अध्यक्ष विना
महर्जनको सभापतित्वमा भएको
कार्यक्रममा सुशिला
महर्जनलगायतले बोल्नु भएको
थियो । संस्थाको कुल पूँजी रु.
२३,०१,७००/- रहेको छ भने

बचत संकलन रु.१,७०,८३,९७८
र कर्जा रु.१,९७,५८,८६५ रहेको
जनाएको छ ।
स्मरणीय छ, २०६४
सालमा स्थापित यस संस्थामा हाल
८४६ जना शेयर सदस्य रहेका छन् ।

स्वराजमा ई. दुर्कमान पुनः अध्यक्षमा

कीर्तिपुर । स्वराज कृषि
सहकारी संस्था लि. मा दुर्कमान
महर्जलाई पुनःअध्यक्षमा निर्वाचित
गरेको छ ।

पुस ९ गते जलविनायक
चोभारमा भएको छैठौँ वार्षिक
साधारण सभाले सर्वसम्मतिबाट
निर्वाचित गरेको हो । संस्थाको
उपाध्यक्ष हिरासिना महर्जन, सचिव
शुभलक्ष्मी शाक्य, कोषाध्यक्ष
ज्ञानरत्न महर्जन र सदस्यहरुमा
रमेश महर्जन, सुरेन्द्र दुवाल, सुरेन्द्र
महर्जन, ज्ञानबहादुर महर्जन,
विष्णुकुमार महर्जन सर्वसम्मतिबाट
निर्वाचित गरेका हुन् ।

त्यसैगरी लेखा
सुपरीवेक्षक समितिमा संयोजक
श्रीगोपाल महर्जन र सदस्यहरुमा
अष्टमान महर्जन र सानुभाई
महर्जनलाई निर्वाचित गरेको



थियो ।

छैठौँ वार्षिक साधारण
सभाको उद्घाटन संस्थाको ज्येष्ठ
शेयरसदस्य हिरालाल महर्जनले
पानसमा बत्ती बाली गर्नुभएको
थियो ।

संस्थाका अध्यक्ष ई.
दुर्कमान महर्जनले वार्षिक प्रतिवेदन
र कोषाध्यक्ष ज्ञानरत्न महर्जनले

आर्थिक प्रगति प्रतिवेदन प्रस्तुत
गर्नुभएको थियो । संस्थाका अध्यक्ष
ई. दुर्कमान महर्जनको
सभापतित्वमा भएको कार्यक्रममा
संस्थाका सल्लाहकारमा पञ्चलाल
महर्जन, श्रीकृष्ण श्रेष्ठ, संचालक
सदस्य रमेश महर्जन, सचिव
शुभलक्ष्मी शाक्यले पनि
बोल्नुभएको थियो ।

लुमन्ती बचतको साधारण सभा सम्पन्न

कीर्तिपुर । लुमन्ती
बचत तथा ऋण सहकारी संस्था
लि. कीर्तिपुरको नवौँ वार्षिक साधारण
सभा टोखा नपाको सपनतीर्थमा पुस
९ गते शनिबार सम्पन्न
भयो ।

सभाको उद्घाटन
संस्थाका ज्येष्ठ शेयर सदस्य सिद्धि
बहादुर मानन्धरले पानसमा दीप
प्रज्वलन गरी गर्नुभयो ।

संस्थाका अध्यक्ष
संघरत्न मानन्धरले वार्षिक प्रगति
प्रतिवेदन पेश गर्नुभएको थियो भने
कोषाध्यक्ष नातिबहादुर महर्जनले
आर्थिक प्रतिवेदन पेश गर्नुभएको
थियो । त्यसैगरी लेखा प्रतिवेदन
कविन्द्र महर्जनले प्रस्तुत गर्नुभएको
थियो ।

संस्थाका अध्यक्ष
संघरत्न मानन्धरको सभापतित्वमा
भएको कार्यक्रममा प्रयागमान
प्रधान, धर्म महर्जन, रोजिना
महर्जनलगायतले बोल्नुभएको



थियो ।

आफ्नो स्थापना
कालदेखि संस्थाका शेयरसदस्य र
अन्य बचतकर्ताको हितमा
महत्त्वपूर्ण सहयोग र योगदान
पुर्‍याउँदै आएको यस संस्थाको
आ.व. २०७२/०७३ मा कुल
शेयरपूँजी रु.८०,४६,३००/- (असी
लाख छयालीस हजार तीन
सय रुपैयाँ) रहेको छ भने निक्षेप
संकलन रु.४,८६,३५,९३३/९८ र
कर्जा लगानीमा

रु.३,४६,४७,२४०/८० रहेको
प्रतिवेदनमा उल्लेख छ ।

कार्यक्रममा
शेयरसदस्य एवं सल्लाहकार
प्रा.डा. चन्द्रमान बज्राचार्यलाई
त्रिवि नेपालभाषा केन्द्रीय विभाग
प्रमुखमा नियुक्त हुनुभएकोले
बधाई तथा शुभकामना व्यक्त
गरेको थियो ।

स्मरणीय छ, यस संस्था
२०६२ मा स्थापना भई सेवारत
रहेको छ ।

नयाँबजारको नवौँ वार्षिक सभा सम्पन्न

कीर्तिपुर । नयाँबजार
बचत तथा ऋण सहकारी संस्था
लि.को नवौँ वार्षिक साधारण
सभा पौष ९ गते शनिबार
कार्यालयको सभाकक्षमा सम्पन्न
भयो ।

संस्थाका अध्यक्ष
दिलावत महर्जनले पानसमा दीप
प्रज्वलन गरी उद्घाटन गरेको
सो सभामा वहाँले संस्थाको वार्षिक
प्रतिवेदन समेत प्रस्तुत गर्नुभएको

थियो । कोषाध्यक्ष मदन बहादुर
डंगोलले आर्थिक प्रतिवेदन पेश
गर्नुभएको थियो ।

संस्थाका अध्यक्ष
दिलावत महर्जनको सभापतित्वमा
भएको कार्यक्रममा नवीन जोशी
प्रल्हाद महर्जनले पनि बोल्नुभएको
थियो भने नारायण महर्जनले
“स्वास्थ्य उपचार कोष” स्थापनाको
प्रस्ताव पेश गर्नुभएको थियो ।
कोषको उद्देश्य र अवधारणा

सहितको प्रस्तावलाई अध्ययन गरी
अर्को बैठकबाट निर्णय गर्ने संस्थाले
जनाएको छ ।

२०६२ सालमा
स्थापना भएको यस संस्थाको हाल
शेयरपूँजी रु. ७४,९३,०००/-
पुगेको छ भने निक्षेप संकलन
रु. ५५,३९,६०२/६६ र कर्जा
लगानीमा रु. ५५,०९,९६७/२६
रहेको आर्थिक प्रतिवेदनमा
उल्लेख छ ।

रितेश र अभिषेकको जाडीले व्याडमिन्टन उपाधी हात पारे



नैकाप । कालिका युवा क्लव नैकापको आयोजनामा भएको तेस्रो खुला डवल व्याडमिन्टन प्रतियोगितामा रितेश श्रेष्ठ र अभिषेक गुरुङको जाडीले उपाधी हात पारे ।

नैकापमा शनिबार भएको फाइनल खेलमा रितेश र अभिषेकको जोडीले दिवाकर पाण्डे र देवेन्द्र न्यौपानेको जोडीलाई २१-१८ र २१-१७ को सोभो सेटमा पराजित गरेको थियो । तृतीय स्थानमा निर्मल निरौला र लोकेश्वर बखती र गोकुल तामाङ र सुनिलबज्र बज्राचार्य भएका थिए ।

सुस्त श्रवण व्यक्तिको कठिनाई राज्दले सम्बोधन गर्नुपर्ने

काठमाडौं । सुस्त श्रवण भएका व्यक्तिहरूको कठिनाई र अपाङ्गता भएका व्यक्तिहरूको अधिकार सम्बन्धी कानुनलाई संशोधन र एकीकरण गर्न बनेको विधेयकमा सुस्त श्रवण र अपाङ्गताको हक अधिकार प्राप्ति र थप सुविधा व्यवस्था गर्न सम्बन्धित निकाय र सरोकारवालाको ध्यानाकर्षण नेपाल सुस्त श्रवण संघले गरेको छ ।

पौष ८ गते शुक्रबार राजधानीको भृकुटी मण्डपस्थित रिपोर्टस् क्लवमा एक पत्रकार सम्मेलन गरी संघका अध्यक्ष मचाभाई महर्जनले प्रेस विज्ञप्ति जारी गरेको थियो ।

नेपालमा कुल जनसंख्याको १७ प्रतिशत कान नसुन्ने अपाङ्गताबाट पीडित रहेको तथ्याङ्कलाई सार्वजनिक गर्दै त्यसमा ३५ प्रतिशतको समयमा उपचार भएमा रोकथाम भई सुस्त अपाङ्गताबाट सुरक्षा हुन सक्ने भएकोले राज्यले सुस्त श्रवणको हितमा कानुनी रूपले सम्बोधन

विजयी खेलाडीहरूलाई सांसद विनोद श्रेष्ठ र भक्तपुर नगरपालिकाका रोहितराज पोखरेलले ट्रफी, मेडल, प्रमाणपत्र र नगद प्रथम, द्वितीय र दुई जना तृतीय हुनेलाई क्रमशः २० हजार, १० हजार र ४/४ हजार प्रदान गरेका थिए ।

कार्यक्रम कालिका युवा क्लवका अध्यक्ष अष्टबहादुर महर्जनको सभापतित्वमा भएको थियो । इन्डोर व्याडमिन्टन कोर्टको सहयोगार्थ संचालित सो प्रतियोगितामा ४२ टीमको सहभागिता रहेको खेल पुष २ गतेबाट भएको थियो ।

गर्नुपर्ने संघले माग गरेका छन् । सुस्त श्रवण भएकाले उचित शिक्षा नपाई औपचारिक शिक्षाबाट बाहिरिनु परेको, सूचना संचार गर्न सुस्त श्रवण मैत्री सूचना प्रविधिको प्रयोग गरिनुपर्ने, शुलभ स्वास्थ्य उपचारको व्यवस्था गरिनुपर्ने, अपाङ्गताप्राप्ति हुने भेदभाव र दुर्व्यवहार रोक्न आवश्यक कार्यक्रम संचालन गर्नुपर्ने, सीपमुलक विभिन्न तालिम संचालन गर्नुपर्ने बुँदाहरू विज्ञप्तिमा उल्लेख गरेको छ ।

स्थापनाको २० औं वर्षे खि कान जाँच, आवश्यकतानुसार कान शिवािर र शल्यक्रिया शिवािर, सीपमुलक तालिम, सांस्कृतिक भाषाको तालिम, जनचेतना कार्यक्रम गर्दै नेपालका विभिन्न भागका सुस्त श्रवण भएका व्यक्तिको सेवामा निरन्तर सेवा प्रदान गर्दै आइरहेको विज्ञप्तिमा उल्लेख छ ।

पत्रकारहरूको जिज्ञासालाई संघका अध्यक्ष मचाभाई महर्जनले प्रस्ट पार्नुभएको थियो ।

जाडोमा सबैभन्दा बढी छातीसम्बन्धी समस्या देखा पर्छ । यस्तो बेलामा रुघाखोकी (सिजनल फ्लू) ले ज्यादा सताउँछ । इन्फ्लुएन्जा भाइरसका कारण रुघाखोकीको समस्या देखिने गर्छ । हरेक वर्ष इन्फ्लुएन्जा फरक फरक स्वरूपमा देखा पर्छ ।

सिजनल फ्लूका विभिन्न चरण हुन्छन् । इन्फ्लुएन्जा ए, बी, आदि । सामान्य खालको रुघाखोकीमा भने एन्फ्लुएन्जा ए र बीको संक्रमण हुन्छ । रुघा लाग्ने, खोकी, घाँटी दुख्ने र कसैकसैलाई पखालालगायत पेटका समस्या पनि देखा पर्न सक्छ । इन्फ्लुएन्जाको संक्रमण हुने व्यक्तिले भाइरस अरुमा नसरोस् भनेर निकै ध्यान दिनुपर्ने हुन्छ । हाँचिउँ गर्दा नाकमुख छोपेको हात धुने, मास्क लगाउने, छुई खालका रुमाल प्रयोग गर्नु राम्रो हो ।

उपचारका लागि भने सिटामोललगायत एन्टी-एलर्जिक ट्याब्लेटहरू र पानीको बाफ लिनुपर्छ । यो बेलामा तातो चिज सेवन गर्ने र शरीरलाई तातो राख्ने गर्नुपर्छ । ५/६ दिनमा संक्रमण आफै कम भएर जान्छ । जाडोमा धुलोको समस्या पनि ज्यादा हुन्छ । यसले एलर्जीको समस्या निम्त्याउन सक्छ । कसैकसैलाई भने चिसोको एलर्जी पनि हुन सक्छ ।

दम भएका मानिसलाई चिसोको बेलामा आफ्नै समस्या हुन सक्छ । दम दुई प्रकारको हुन्छ, एउटा आस्मा र अर्को दीर्घरूपमा हुनसक्ने दम । यसलाई हामी सिओपिडी भनेर चिन्न सक्छौं । आस्मा भनेको सिजनल प्रकृतिको दम हो । सिजनल दम बाल्यावस्थादेखि नै हुन सक्छ । कसैलाई जाडो या चिसोको एलर्जी छ भने यो समयमा उनीहरूलाई फेन दुःख दिन सक्छ । एकातिर फ्लूको संक्रमणको खतरा भने अर्कोतिर आस्माको डर । दुवै खालको जटिलता निम्तन सक्छ । त्यसैले आस्माका बिरामीले जाडोको समयमा स्वास्थ्यको ज्यादा ख्याल गर्नुपर्ने हुन्छ । आफूलाई तातो राख्नु र बिहानको चिसोमा बाहिर ननिस्कनु उपयुक्त हुन्छ । निस्कनै परे घाम लागेपछि निस्कनु उपयुक्त हो । त्यसमा पनि बाक्ला लुगा लगाएर निस्कनेमा छातीलाई चिसोबाट जोगाउन सकिन्छ । दमको संक्रमण भएकालाई अरु संक्रमणले छोयो भने विकराल रूप लिन सक्छ ।

हामीले सोभै चिसोले बिरामीलाई असर गर्‍यो भन्ने बुझ्छौं । तर, त्यसो नभई चिसोका कारणले भाइरस सक्रिय भई हाम्रो शरीरमा आक्रमण गर्ने हो । फ्लू, कोल्ड एलर्जीलगायतले शरीरमा असर गर्छ । कोल्ड एलर्जी भएको व्यक्तिले सबैभन्दा बढी आफूलाई जोगाउन ध्यान दिनुपर्छ । खालि फ्लू मात्रै नभई राइनो, एग्नोलगायत अरु भाइरसका कारण पनि शरीरमा असर गर्ने हुन्छ ।

जाडोमा सानो बच्चादेखि बृद्धबृद्धासम्मलाई निमोनियाको जोखिम पनि उच्च हुन्छ । बालबालिकामा प्रतिरक्षा प्रणाली त्यति विकास भइसकेको हुँदैन । प्रतिरोधको क्षमता त्यसै पनि कम हुने भएकाले ६५ वर्षभन्दा बढीको उमेरका व्यक्तिलाई निमोनिया भएमा त्यसले विकराल रूप लिन सक्छ । त्यसैले कुनै समस्या हुनासाथ तत्काल अस्पताल गएर उपचार गरिहाल्नुपर्छ । साना बच्चामा पनि श्वासप्रश्वास र निमोनिया छ भने तत्काल अस्पताल लगेर उपचार गराउनुपर्छ ।

ज्वरो आउने, श्वास फेर्न गाह्रो हुने, छाती दुख्ने, खकार पहेलो आउने, आदि निमोनियाका लक्षण हुन् । निमोनियाले संक्रमण गर्ने फोक्सोमै हो । उपचारका लागि चिकित्सकलाई नै देखाउनु अनिवार्य हुन्छ । भाइरल निमोनिया छ भने एन्टिभाइरल लिनुपर्छ । ब्याक्टेरियल निमोनिया अर्थात् पहिले बिरामीलाई रुघा लागेको छ, पछि खकार पहेलो हुन थाल्यो भने त्यसलाई ब्याक्टेरियर निमोनिया भन्छौं । त्यसका लागि एन्टिबायोटिक लिनुपर्ने हुन्छ । भाइरल निमोनिया र फ्लूहरू मात्र छ भने प्यारासिटामोललगायतले पनि सजिलो हुन्छ ।

नवजात शिशुमा रेस्पेटल सिरेरस भाइरल हुन्छ । भाइरल निमोनियाको समस्या नै ज्यादा बेहोर्नुपर्ने हुन्छ । त्यसैगरी, ब्रोडकाइटसले पनि समस्या निम्त्याउँछ । रुघाखोकी लाग्दा नाकलगायत घाँटीमा संक्रमण भएपछि छातीमा पुग्छ । छातीमा पुगेर त्यसले श्वासप्रश्वास नलीमा असर गर्न थालेपछि त्यसले सुकाएर साँघुरो बनाइदिन्छ । त्यसले घ्यारघ्यार सुरु हुन्छ । त्यसलाई हामी एकिट ब्रोङ्काइटिस भन्छौं । सास फेर्न गाह्रो भए पनि बिरामीहरू चिकित्सककहाँ आउने गर्छन् ।

त्यसपछि छाती घ्यारघ्यार हुन्छ । यसलाई हामी बोलीचालीको भाषामा रुघा छातीमा पुग्यो भन्ने गर्छौं ।

यसको उपचारका लागि साँघुरो भएको छातीको नली फुकाउनुपर्ने भएकाले बोङ्को डाइरेक्टस गरिन्छ । श्वासनलीको जाम हटाउन ठूलो पार्ने औषधि दिइन्छ । नेबुलाइजरको प्रयोग, बाफहरू दिएर यो काम गरिन्छ । अड्केको खकार निकाल्न खोकीको औषधि पनि दिइन्छ ।

अहिले अत्यन्त चिसो मौसम छ । यातायात अभाव हुँदा सबै जना बसको छतमा बसेर यात्रा गर्न बाध्य छन् । उनीहरूलाई चिसो हावाका कारण संक्रमण हुन सक्ने खतरा हुन्छ । सकेसम्म बसको छतमा यात्रा नगरी भित्र सिटमै बस्नु राम्रो हो । बालबालिका र चिसोको एलर्जी हुनेले छतमा यात्रा नगर्दा नै जाती हुन्छ । बाक्लो लुगा, माक्स र गलबन्दी लगाएर हिँड्दा चिसोबाट बच्न सकिन्छ ।

चिसोमा फ्लू सरे सम्भावना ज्यादा हुने भएकाले मास्क लगाएर हिँड्दा संक्रमणको खतरा टर्छ । सबै जना बसमा कोचिएर हिँड्ने भएकाले पनि मास्कको प्रयोगमा ज्यादा जोड दिनु । बाहिर हिँड्दा प्रयोग भएको हात सकेसम्म धुनुपर्छ ताकि संक्रमण नहोस् । मोटरबाइकमा हिँड्नेहरूलाई पनि चिसोले सताउन सक्छ । जरुरी छैन भने बिहानमा नहिँड्दा हुन्छ । हिँड्ने परे हावा नछिर्ने खालका कपडा लगाउनु बुद्धिमानी हुन्छ ।

प्रौढको कुरा गर्दा ६५ वर्षभन्दा बढी उमेरका व्यक्ति, जो मधुमेह, दमलगायतका रोगबाट पीडित छन्, ले आफूलाई सकेसम्म चिसोबाट जोगाउनु राम्रो हो । दम, मधुमेह र मिर्गौलाको समस्या भएका बिरामीलाई हामीले नोभेम्बरदेखि फ्लू सट भनिने फ्लूको भ्याक्सिन पनि दिन थालेका छौं । हरेक साल लिनुपर्ने यस्ता खोपले संक्रमणको जोखिम घटाउँछन् । दम भएका मानिसले पनि यो बेलामा निरन्तर चिकित्सकहरूसँग परामर्श लिनुपर्‍यो । रुघाखोकी भएका मानिसलाई सकेसम्म बच्चा र बूढाबुढीको संसर्गबाट टाढा राख्नुपर्छ ।

जाडोको समयमा युवा वर्गले ज्यादा धुमपान गर्ने, मद्यपान गर्ने प्रचलन छ । यसले कुनै पनि हालतमा शरीरलाई फाइदा नहुने भएकाले युवा वर्गले यस्ता कूलत तत्काल छोड्नु राम्रो हुन्छ ।



डा. मिलेसजंग सिजापती

धुमपानले फोक्सो बिगार्ने र मदिराले कलेजोलगायतका अंगलाई बिगार्ने काम गर्नुहुँदैन ।

दम भएको मानिसले आगो ताप्ने कि नताप्ने भन्ने जिज्ञासा धेरै हुन्छ । दमका बिरामीले धुवाँयुक्त आगो ताप्नु त्यति उपयुक्त होइन । आगोको ताप ठीक हो, धुवाँ बेठीक हो । लोडसेडिङ र ऊर्जा संकटका बेला आगो ताप्नुको विकल्प छैन तर धुवाँलाई कम गर्ने उपाय अपनाउनुपर्छ । त्यसबाट आफू जोगिनुपर्छ । दाउरा र गोलको तुलनामा बरु ब्रिकेट राम्रो हो ।

धुवाँ हराइसकेको आगो, त्यो पनि भेन्टिलेसन भएको कोठामा ताप्दा हुन्छ । नत्र चिसोबाट जोगिन आगो ताप्दा त्यसबाट उत्पन्न हुने धुवाँका कारण कार्बन मोनोअक्साइडको अर्को रोग निम्त्याउन सक्छ । दम भएको मानिसमा यसै पनि फोक्सो र श्वासप्रश्वासको समस्या हुन्छ । त्यसमाथि कार्बन मोनोअक्साइडजस्तो प्रदूषणयुक्त ग्यासले स्वास्थ्यस्थिति फेर्ने बिगाउँ । धुवाँले ब्रोङ्काइटिस हुन्छ, त्यसको नियमित संसर्गले एक्जुड हुँदै क्रोनिक ब्रोङ्काइटिससम्म हुन सक्छ । धुवाँले फोक्सोको तहसमेत बिगार्ने हुन्छ ।

धुवाँयुक्त आगोका कारण सामान्य मानिसलाई पनि ज्यानै जोखिममा पार्ने खतरा हुन सक्छ । जाडोका कारण सबै झ्यालढोका थुन्ने अनि कोठाभित्र आगो बालेर बस्ने चलन सबैतिर छ । त्यसले कार्बन मोनोअक्साइड कोठाभर फैलँदा टाउको भारी भएजस्तो हुने, टाउको दुख्ने, निसारिए जस्तो महसुस हुने, सास फेर्न गाह्रो हुने र मानिस बेहोस भई मृत्यु हुन सक्ने जोखिम पनि हुन्छ । काठमाडौं वरपरका गाउँमा पनि मकल बालेर आगो ताप्ने गरिन्छ । त्यसो गर्दा पनि यसै खतरा हुन्छ । त्यसैले कोठाभित्र आगो बाल्दा भेन्टिलेसन जरुरी हुन्छ । (सिजापती नर्भिक अस्पतालमा कार्यरत छन् ।)

- स्वास्थ्य खबरपत्रिका

किपू बचत तथा ऋण सहकारी संस्था लिमिटेडको

१८ औं वार्षिक साधारण सभाको सूचना

यस संस्थाको संचालक समिति बैठक नं. १७/२० मिति २०७३ साल मंसिर ७ गते मंगलबार बसेको बैठकको निर्णय अनुसार निम्न मिति, स्थान र समयमा १८ औं वार्षिक साधारण सभा बसी तपसिलका विषयहरूमा छलफल गरी पारित गर्ने भएकोले सम्पूर्ण आदरणीय सभासद सदस्य महानुभावहरूलाई उपस्थितिको लागि हार्दिक निमन्त्रणा गरिन्छ ।

छलफलका विषयहरू:

- क) अध्यक्ष, कोषाध्यक्ष र लेखा समितिको प्रतिवेदन ।
- ख) आ.व. २०७२/०७३ को लेखा परीक्षण प्रतिवेदन ।
- ग) आ.व. २०७३/०७४ को बजेट योजना ।
- घ) आ.व. २०७३/०७४ को लागि लेखा परीक्षकको नियुक्ति ।
- ङ) संचालक समिति तथा लेखा समितिको निर्वाचन ।
- च) निर्णय पुस्तिकामा हस्ताक्षर गर्ने प्रतिनिधि छनौट गर्ने ।
- छ) संस्थालाई अर्क प्रभावकारी ढंगबाट अगाडि बढाउने ।

साधारण सभा कार्यक्रम:

मिति: २०७३ पौष १६ गते, शनिबार (ने.सं. ११३७ पोहेलाथव द्वितिया शनिवाः)

स्थान: शुभकामना पार्टी प्यालेस, भक्तपुर

समय: विहान ठीक ८:०० बजे

नोट: साधारण सभा स्थलसम्म जान सहकारी संस्थाको अगाडि विहान ७:०० बजे बसको व्यवस्था गरिएको छ । बस छुटेमा संस्था जिम्मेवार हुने छैन ।

व्यवस्थापक

किपू बचत तथा ऋण सहकारी संस्था लि.

समल, कीर्तिपुर- ६, काठमाडौं, फोन: ४३३२६९९

कृषक हित सहकारी संस्था लि.

सोन्हौं वार्षिक साधारण सभाको सूचना

यस संस्थाको २०७३ मंसिर २१ गते बसेको संचालक समितिको बैठकको निर्णयानुसार यस संस्थाको सोन्हौं वार्षिक साधारण सभा निम्न लिखित मिति, समय र स्थानमा निम्न विषयहरू उपर छलफल तथा निर्णय गर्न बस्ने भएकोले उपस्थितिको लागि अनुरोध गर्दछु ।

छलफलका विषयहरू:

- १) अध्यक्षज्यूबाट सञ्चालक समितिको प्रतिवेदन
- २) लेखा समितिका संयोजकज्यूबाट लेखा समितिको प्रतिवेदन ।
- ३) लेखा परीक्षणको प्रतिवेदन सहितको २०७२/०७३ को वासलात, नाफा नोक्सान हिसाव र नगद प्रवाह विवरण पारित गर्ने ।
- ४) आर्थिक वर्ष २०७३/०७४ को हर हिसाव लेखा परीक्षण गर्ने लेखा परीक्षकको नियुक्त गर्ने ।
- ५) सोन्हौं वार्षिक साधारण सभाको निर्णय पुस्तिकामा हस्ताक्षर गर्नको लागि सञ्चालक समितिको तर्फबाट १ जना र शेयरधनीहरूको तर्फबाट १ जना प्रतिनिधि नियुक्ति गर्ने ।
- ६) शेयरधनीहरूको तर्फबाट निर्वाचित सात जना सञ्चालकहरू, लेखा समितिका एकजना संयोजक र दुई जना लेखा सदस्यहरूको पदावधि समाप्त हुने भएकोले उक्त स्थानमा आगामी अवधिका लागि निर्वाचन गर्ने (उहाँहरू पुनः उम्मेदवार हुन सक्नु हुनेछ) निर्वाचन सम्बन्धि प्रक्रिया निर्वाचन समितिबाट संस्थाको सूचना पाटीमा १५ दिन अगाडिदेखि प्रकाशित गरिनेछ ।
- ७) विविध ।

मिति, समय र सभा हुने स्थान:

मिति: २०७३ पौष २९ गते शुक्रबार

समय: दिउँसोको १ बजे

स्थान: संस्थाको प्राङ्गण

नोट: १) शेयरधनी महानुभावहरूको सुविधाको लागि उपस्थिति जनाउने पुस्तिका विहानको १०:०० बजेदेखि खुला राखिनेछ ।

२) रात्री भोजको व्यवस्था छ ।

व्यवस्थापक

देवदास महर्जन